

महाराष्ट्र सुवर्ण जयंती नगरोत्थान महाभियान
स्थायी आदेशात सुधारणा करण्याबाबत.

महाराष्ट्र शासन
नगर विकास विभाग
शासन निर्णय क्रमांक नगरो-२०१५/प्र.क्र.६४/नवि-३३
मंत्रालय विस्तार, मुंबई ४०० ०३२
दिनांक २७ मे, २०१६

वाचा :- शासन निर्णय नगर विकास विभाग क्रमांक नगरो-२०१४/प्र.क्र.११९/नवि-३३
दिनांक २१.०८.२०१४

प्रस्तावना :-

महाराष्ट्र सुवर्ण जयंती नगरोत्थान महाभियान प्रकल्पांच्या आढाव्यात असे निदर्शनास आले की या अभियानातील प्रकल्पांचे काम विविध कारणांमुळे रेंगाळते परिणामी प्रकल्पाचे काम लांबणीवर पडून त्यामध्ये शासनाच्या हिश्याचा निधी गुंतून पडतो व प्रकल्पाच्या किमतीत वाढ होते. त्याचप्रमाणे प्रकल्प वेळेवर पूर्ण न झाल्याने नागरिकांना पायाभूत सुविधांपासून वंचित रहावे लागते. सबब, या अभियानातील प्रकल्प ठराविक कालमर्यादेत पूर्ण होण्यासाठी सध्याच्या योजनेत सुधारणा करून सुधारीत कार्यपद्धती व कालमर्यादा विहित करण्याची बाब शासनाच्या विचाराधीन होती.

शासन निर्णय

महाराष्ट्रातील नागरी स्थानिक स्वराज्य संस्थांच्या कार्यक्षेत्रात नागरी पायाभूत व सामाजिक सुविधा निर्माण करणे व त्यांच्या बळकटीकरणासाठी महाराष्ट्र सुवर्ण जयंती नगरोत्थान महाभियानाची राज्यात अंमलबजावणी करण्यात येत आहे. या अभियानातील प्रकल्प ठराविक कालमर्यादेत पूर्ण व्हावेत यासाठी खालीलप्रमाणे सुधारित कार्यपद्धती व कालमर्यादा विहित करण्यात येत आहे.

२. सदर अभियानाच्या अंमलबजावणीबाबत शासन निर्णय समक्रमांक दिनांक २१.०८.२०१४ च्या परिच्छेद (ग) (१) ते (४) येथे विहित केलेल्या कार्यपद्धतीमध्ये खालीलप्रमाणे सुधारणा करण्यात येत आहेत.

(१) महाराष्ट्र सुवर्ण जयंती नगरोत्थान महाभियानामधील मंजूर प्रकल्पांसाठी यापुढे राज्य शासनाचा अनुज्ञेय हिस्सा तीन हप्त्यात (प्रत्येकी ३३.३ टक्के) वितरीत करण्यात येईल. महाराष्ट्र सुवर्ण जयंती नगरोत्थान महाभियानामधील प्रकल्पांसाठी प्रशासकीय मान्यता दिल्यानंतर संबंधित नागरी स्वराज्य संस्थेने १५ दिवसांच्या कालावधीत प्रकल्पाचा आर्थिक आराखडा (Financial Closure Report) आयुक्त तथा संचालक नगरपालिका प्रशासन यांच्या मान्यतेने नगर विकास विभागास सादर करावा. त्यानंतरच सदर प्रकल्पासाठी पहिल्या हप्त्याचा निधी वितरीत करण्यात येईल.

(२) महाराष्ट्र सुवर्ण जयंती नगरोत्थान महाभियान अंतर्गत मंजूर प्रकल्पास पहिल्या हप्त्याचा निधी वितरीत केल्यानंतर तो हप्ता व स्थानिक स्वराज्य संस्थेचा त्याप्रमाणातील स्वहिस्सा हा एकत्र निधी, शासनाच्या प्रचलित धोरणानुसार विहित केलेल्या बँकांमध्ये, स्वतंत्र खाते उघडून ठेवणे अनिवार्य राहिल.

(३) या अभियानांत मंजूर प्रकल्पास पहिल्या हप्त्याचा निधी वितरीत केल्यानंतर एक महिन्याच्या कालावधीत निविदा काढणे व तीन महिन्याच्या कालावधीत कार्यादेश देणे व १०१ व्या दिवसापूर्वी कामाचा प्रत्यक्ष प्रारंभ करणे बंधनकारक राहिल. यानुसार कार्यवाही न झाल्यास संबंधित नागरी स्थानिक स्वराज्य संस्थेस अशा प्रकल्पासाठी मंजूर केलेला निधी त्यावरील व्याजासह शासनास परत करणे आवश्यक राहिल.

(४) या अभियानांत मंजूर प्रकल्पास राज्यशासनाने संबंधित स्थानिक स्वराज्य संस्थेस राज्यशासनाचा हिस्सा मंजूर केल्यानंतर त्यामधून खर्च करताना प्रत्येक टप्प्यावर प्रत्येक देयकामध्ये राज्यशासनाच्या हिश्यामधून जेवढी रक्कम प्रदान होणार असेल त्याप्रमाणात संबंधित स्थानिक स्वराज्य संस्थेने स्वहिश्याची रक्कम प्रदान करावी. यामुळे अशा योजनेत स्थानिक स्वराज्य संस्थेचा हिस्सा एकाच वेळी भरण्याची वेळ येणार नाही.

३. महाराष्ट्र सुवर्ण जयंती नगरोत्थान महाभियानामधील मंजूर प्रकल्पांसाठी राज्य शासनाने मंजूर केलेला निधी व त्यावर मिळालेले व्याज फक्त त्याच प्रकल्पासाठी वापरता येईल व ते अन्य कोणत्याही कामासाठी वळवता किंवा वापरता येणार नाही. अशाप्रकारे मुळ निधी किंवा त्यावरील व्याज कायम स्वरुपी किंवा तात्पुरत्या स्वरुपात अन्यत्र वळविणे ही गंभीर स्वरुपाची आर्थिक अनियमितता मानली जाईल, त्यासाठी संबंधित स्थानिक स्वराज्य संस्था/संबंधित अधिकारी कारवाईस पात्र ठरतील.

४. महाराष्ट्र सुवर्ण जयंती नगरोत्थान महाभियानामधील प्रकल्प त्या प्रकल्पास पहिल्या हप्त्याच्या निधी वितरणाच्या आदेशात नमूद केलेल्या कालावधीत पूर्ण करणे बंधनकारक राहिल. असे प्रकल्प त्या कालमर्यादेत पूर्ण होतील याची संपूर्ण जबाबदारी संबंधित आयुक्त, महानगरपालिका/ मुख्याधिकारी, नगर परिषद यांच्यावर राहिल.

५. महाराष्ट्र सुवर्ण जयंती नगरोत्थान महाभियानामधील प्रकल्पाच्या सर्व उपांगांसाठी एकत्रित निविदा प्रक्रिया पूर्ण करणे बंधनकारक राहिल. कोणत्याही परिस्थितीत कामाचे तुकडे पाडून निविदा काढण्यात येऊ नयेत. या सूचनेचे उल्लंघन केल्यास ती गंभीर अनियमितता मानली जाईल. निविदा प्रक्रिया पूर्ण केल्यानंतर कार्यादेश उपांगनिहाय देता येतील. पाणी पुरवठा प्रकल्पांसाठी शासन परिपत्रक नगर विकास विभाग क्रमांक संकीर्ण-२०१६/प्र.क्र.२८/नवि-३३, दिनांक १७.०२.२०१६ मधील कार्यपद्धती अवलंबण्यात यावी.

६. महाराष्ट्र सुवर्ण जयंती नगरोत्थान महाभियानामधील प्रकल्पाच्या मंजूरीपासून प्रकल्प पूर्ण होईपर्यंत करावयाच्या कार्यवाहीचा कालबद्ध कार्यक्रम सोबतच्या जोडपत्र-१ नुसार विहित करण्यात येत आहे.

७. सोबतच्या जोडपत्रात नमूद केलेल्या कालमर्यादेनुसार निधी वितरीत झाल्यापासून तीन महिन्यात निविदा अंतिम करून कार्यादेश देण्यात संबंधित स्थानिक स्वराज्य संस्था अपयशी ठरल्यास अशा कामासाठी कार्यान्वयन यंत्रणा म्हणून अन्य यंत्रणेची (सार्वजनिक बांधकाम विभाग/ महाराष्ट्र जीवन प्राधिकरण इत्यादी) नियुक्ती करण्याचा अधिकार शासनास राहिल. त्यावेळी, संबंधित स्थानिक स्वराज्य संस्थेचा स्वहिस्सा मात्र त्यांनाच भरावा लागेल.

८. या अभियानांतर्गत हाती घेण्यात येणाऱ्या प्रकल्पांचे शाश्वत फलित (Permanent Outcome) निश्चित करण्यात यावे व प्रकल्प पूर्ण होताना साध्य फलिताचा आढावा घेण्यात यावा.

९. या अभियानांतर्गत यापूर्वी ज्या प्रकल्पांसाठी पहिला हप्ता मंजूर करण्यात आला असेल अशा प्रकल्पांसाठी दुसरा हप्ता मंजूर करताना उर्वरित ५० टक्के एकाचवेळी मंजूर करावयाचा किंवा दोन टप्प्यात मंजूर करावयाचा याबाबतचा निर्णय प्रकल्पाची भौतिक प्रगती विचारात घेऊन करण्यात येईल.

१०. हा शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संगणक संकेतांक २०१६०५२७१५०८०७६३२५ असा आहे. हा शासन निर्णय डिजिटल स्वाक्षरीने साक्षात्कृत करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने

(पां. जो. जाधव)

सह सचिव

नगर विकास विभाग

प्रत,

१. मा. मुख्यमंत्री यांचे सचिव
२. मा. राज्यमंत्री (नगर विकास) यांचे खासगी सचिव
३. मा. मुख्य सचिव, महाराष्ट्र शासन, मंत्रालय, मुंबई
४. अपर मुख्य सचिव (वित्त), वित्त विभाग, मंत्रालय, मुंबई

५. आयुक्त तथा संचालक, नगर परिषद प्रशासन संचालनालय, वरली, मुंबई
६. महालेखापाल (ले.प.), महाराष्ट्र - १ / २
७. महालेखापाल (ले.अ.), महाराष्ट्र - १ / २
८. सर्व जिल्हाधिकारी,
९. आयुक्त सर्व महानगरपालिका
१०. निवासी लेखापरीक्षा अधिकारी, मुंबई
११. अधिदान व लेखा अधिकारी, मुंबई
१२. मुख्याधिकारी, सर्व नगरपरिषदा / नगरपंचायती
१३. सर्व जिल्हा कोषागार अधिकारी
१४. सचिव (नवि-२) यांचे वि.का.अ.
१५. निवडनस्ती (नवि-३३)

जोडपत्र-१

(शासन निर्णय क्रमांक नगरो-२०१५/प्र.क्र.६४/नवि-३३, दिनांक २७ मे, २०१६ सोबतचे)

महाराष्ट्र सुवर्ण जयंती नगरोत्थान महाभियानामधील

प्रकल्पाच्या मंजूरीपासून प्रकल्प पूर्ण होईपर्यंत करावयाच्या कार्यवाहीचा कालबद्ध कार्यक्रम

